



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 19-12-2024

സമയം 12.30 PM

### പ്രധാന വാർത്തകൾ

- പ്രതിപക്ഷ പാർട്ടികളുടെ പ്രതിഷേധത്തെ തുടർന്ന് പാർലമെന്റിന്റെ ഇരുസഭകളും ഉച്ചയ്ക്ക് 2 മണി വരെ നിർത്തിവെച്ചു.
- മുംബൈയിൽ 13 പേരുടെ മരണത്തിനിടയാക്കിയ ബോട്ടപകടത്തിൽ രക്ഷാപ്രവർത്തനം തുടരുന്നു.
- സംസ്ഥാനത്ത് പ്രീപ്രൈമറിക്ക് വലിയ പ്രാധാന്യമാണ് പൊതുവിദ്യാഭ്യാസ വകുപ്പ് നൽകുന്നതെന്ന് മന്ത്രി V ശിവൻകുട്ടി.
- ജമ്മു കശ്മീരിലെ കുൽഗാം ജില്ലയിൽ അഞ്ച് ഭീകരരെ സുരക്ഷാ സേന വധിച്ചു.
- സന്തോഷ് ട്രോഫി ദേശീയ ഫുട്ബോൾ ചാമ്പ്യൻഷിപ്പിൽ കേരളം ഒഡീഷയെ എതിരില്ലാത്ത രണ്ട് ഗോളിന് തോൽപ്പിച്ചു.

### വാർത്തകൾ വിശദമായി

ഡോ.ബിആർ അംബേദ്കറെ കുറിച്ച് കേന്ദ്ര ആഭ്യന്തര മന്ത്രി അമിത് ഷാ നടത്തിയ പരാമർശത്തിൽ പ്രതിപക്ഷ പാർട്ടികളുടെ പ്രതിഷേധത്തെ തുടർന്ന് പാർലമെന്റിന്റെ ഇരുസഭകളും ഉച്ചയ്ക്ക് 2 മണി വരെ നിർത്തിവെച്ചു. ലോക്സഭയിൽ, കോൺഗ്രസ്, ഡിഎംകെ, സമാജ്വാദി പാർട്ടി ഉൾപ്പെടെ പ്രതിപക്ഷ പാർട്ടികളാണ് പ്രതിഷേധിച്ചത്. മുദ്രാവക്യം വിളിച്ച് പ്രതിപക്ഷ അംഗങ്ങൾ സഭയുടെ നടുത്തളത്തിൽ ഇറങ്ങി. ബഹളം ശക്തമായതോടെ സ്പീക്കർ ഓം ബിർള സഭ നിർത്തിവെക്കുകയായിരുന്നു.

രാജ്യസഭയിലും സമാനമായ രംഗങ്ങളാണ് അരങ്ങേറിയത്. അമിത്ഷായുടെ പരാമർശങ്ങളും മറ്റ് ചില വിഷയങ്ങളും കാണിച്ച് പ്രതിപക്ഷ എംപിമാർ നൽകിയ അടിയന്തര പ്രമേയ നോട്ടീസിന് ചെയർമാൻ ജഗ്ദീപ് ധൻവർ അനുമതി നൽകിയില്ല. തുടർന്ന് അംഗങ്ങൾ മുദ്രാവാക്യം വിളിച്ച് പ്രതിഷേധിച്ചു. ഇതോടെ സഭ ഉച്ചയ്ക്ക് 2 മണി വരെ നിർത്തിവെക്കുകയായിരുന്നു.



മുംബൈയിൽ 13 പേരുടെ മരണത്തിനിടയാക്കിയ ബോട്ടപകടത്തിൽ രക്ഷാപ്രവർത്തനം തുടരുന്നു. ഇന്ത്യൻ നേവിയുടെയും ബ്രിഹൻ മുംബൈ മുനിസിപ്പൽ കോർപ്പറേഷൻ ഉൾപ്പെടെ വിവിധ ഏജൻസികളുടെയും നേതൃത്വത്തിലാണ് രക്ഷാപ്രവർത്തനം .

മുംബൈ ഗേറ്റ് വേ ഓഫ് ഇന്ത്യക്കു സമീപം ഇന്നലെ വൈകിട്ട് വിനോദസഞ്ചാരികളുമായി പുറപ്പെട്ട യാത്രാബോട്ടും നാവികസേനയുടെ സ്പീഡ് ബോട്ടും കൂട്ടിയിടിച്ചായിരുന്നു അപകടം. പരക്കേറ്റ 105 പേരെ വിവിധ ആശുപത്രികളിൽ പ്രവേശിപ്പിച്ചു. ഇവരിൽ ഭൂരിഭാഗം പേരും പ്രാഥമിക പരിശോധനകൾക്ക് ശേഷം ആശുപത്രി വിട്ടു. രണ്ട് പേരുടെ നില ഗുരുതരമാണ്.

അപകടത്തിൽ മരിച്ചവരുടെ കുടുംബങ്ങൾക്ക് പ്രധാനമന്ത്രി നരേന്ദ്രമോദി രണ്ടു ലക്ഷം രൂപ ധനസഹായം പ്രഖ്യാപിച്ചു. പരികേറ്റവർക്ക് 50,000 രൂപ വീതവും നൽകും.



വിദ്യാഭ്യാസത്തിന്റെ പ്രാരംഭഘട്ടം എന്ന നിലയിൽ പ്രീപ്രൈമറിക്ക് വലിയ പ്രാധാന്യമാണ് പൊതുവിദ്യാഭ്യാസ വകുപ്പ് നൽകുന്നതെന്ന് മന്ത്രി V ശിവൻകുട്ടി പറഞ്ഞു. തിരുവനന്തപുരം കരമന HS LP സ്കൂളിൽ വർണ്ണക്കൂടാരം പദ്ധതി ഉദ്ഘാടനം ചെയ്യുകയായിരുന്നു അദ്ദേഹം. പദ്ധതിപ്രകാരം അനുവദിച്ച 1,108 പ്രീസ്കൂളുകളിൽ 848 എണ്ണം ഇതിനകം പൂർത്തീകരിച്ചതായും, 206 എണ്ണം നിർമ്മാണത്തിലുമാണെന്ന് ശിവൻകുട്ടി അറിയിച്ചു.



വയനാട് ദുരന്തമേഖലയിൽ സേവനമോ വൈദ്യുതിയോ എത്തിച്ചതിന് മുഖ്യമന്ത്രിയുടെ ദുരിതാശ്വാസ നിധിയിൽ നിന്ന് KSEB ഒരു രൂപ പോലും വാങ്ങിയിട്ടില്ലെന്ന് മന്ത്രി K കൃഷ്ണൻകുട്ടി അറിയിച്ചു. ഒൻപതു കോടി രൂപ KSEB കൈപ്പറ്റിയെന്ന വാർത്ത വ്യാജമാണെന്നും മന്ത്രി

ഫേസ്ബുക്കിൽ കുറിച്ചു. ദുരന്തമേഖലയിൽ നിന്ന് ആറു മാസത്തേക്ക് വൈദ്യുതി ചാർജ്ജ് ഈടാക്കേണ്ടതില്ല എന്ന തീരുമാനം ബോർഡ് എടുത്തിട്ടുണ്ടെന്നും മന്ത്രി വ്യക്തമാക്കി.



കേന്ദ്ര-സംസ്ഥാന ഗവൺമെന്റുകളുടെ ധനസഹായത്തോടെ ആധുനിക രീതിയിൽ നവീകരിച്ച തൃശൂർ ശക്തൻ തമ്പുരാൻ കൊട്ടാരം പുരാവസ്തു മ്യൂസിയം നാളെ വൈകിട്ട് കേന്ദ്ര സഹമന്ത്രി സുരേഷ്ഗോപി ഉദ്ഘാടനം ചെയ്യും. ചരിത്രാതീത കാലം മുതൽ ഐക്യകേരളത്തിന്റെ രൂപീകരണഘട്ടം വരെ ഉൾപ്പെടുത്തിയാണ് മ്യൂസിയം നവീകരിച്ചത്.



ADGP എം ആർ അജിത് കുമാറിന് പ്രമോഷൻ നൽകാൻ മന്ത്രിസഭ എടുത്ത തീരുമാനം ഐക്യകണ്ഠ്യേന ആയിരുന്നുവെന്ന് മന്ത്രി G.R അനിൽ പറഞ്ഞു. IPS ഉദ്യോഗസ്ഥരുടെ പ്രമോഷൻ കാര്യത്തിൽ എടുത്ത തീരുമാനം സംബന്ധിച്ച് വ്യത്യസ്ത അഭിപ്രായം ഉണ്ടാകേണ്ട കാര്യം ഇല്ലെന്നും അദ്ദേഹം മാധ്യമങ്ങളെ അറിയിച്ചു.



ദുരന്ത ബാധിതരെ റവന്യൂ റിക്കവറി നടപടികളിൽ നിന്ന് ഒഴിവാക്കുമെന്ന് KSFE ചെയർമൻ K വരദരാജൻ അറിയിച്ചു. വയനാട്ടിലെ ദുരിത ബാധിതർക്കെതിരായ നടപടി നിർത്തിവെക്കണമെന്ന് നിർദ്ദേശം നൽകിയതായി അദ്ദേഹം മാധ്യമങ്ങളോട് പറഞ്ഞു. ദുരന്ത ബാധിതർക്ക് KSFE നോട്ടീസ് അയച്ച സാഹചര്യം പരിശോധിക്കുമെന്നും വരദരാജൻ വ്യക്തമാക്കി.



കേരളത്തിലേക്ക് കൂടുതൽ നിക്ഷേപങ്ങൾ ആകർഷിക്കുന്നതിനും സംസ്ഥാനത്തെ നിക്ഷേപ സൗഹൃദമാക്കുന്നതിനും അടുത്ത വർഷം ഫെബ്രുവരി 21, 22 തീയതികളിൽ കൊച്ചിയിൽ ഇൻവെസ്റ്റ് കേരള ഗ്ലോബൽ സമ്മിറ്റ് സംഘടിപ്പിക്കുമെന്ന് മന്ത്രി P. രാജീവ് അറിയിച്ചു.

2025 ഫെബ്രുവരി 21ന് രാവിലെ മുഖ്യമന്ത്രി പിണറായി വിജയൻ ഉദ്ഘാടനം ചെയ്യും.



ജമ്മു കശ്മീരിലെ കുൽഗാം ജില്ലയിൽ അഞ്ച് ഭീകരരെ സുരക്ഷാ സേന വധിച്ചു. ബെഹിബാഗ് പ്രദേശത്തെ കട്ടേർ ഗ്രാമത്തിലാണ് സംയുക്ത സേനയും ഭീകരരും തമ്മിൽ ഏറ്റുമുട്ടിയത്. രണ്ട് സൈനികർക്ക് പരിക്കേറ്റു.

ഈ വർഷം ജമ്മുകശ്മീരിൽ ഒറ്റ ഓപ്പറേഷനിൽ ഇത്രയും ഭീകരർ കൊല്ലപ്പെടുന്നത് ഇതാദ്യമാണ്.



വടകര ഇരിങ്ങൽ ക്രാഫ്റ്റ് വില്ലേജിൽ 18 ദിവസത്തെ സർഗ്ഗാലയ അന്താരാഷ്ട്ര കരകൗശല മേള നാളെ ആരംഭിക്കും. മേളയുടെ ഔദ്യോഗിക ഉദ്ഘാടനം ഞായറാഴ്ച വൈകിട്ട് മന്ത്രി പി.എ.മുഹമ്മദ് റിയാസ് നിർവ്വഹിക്കും.

തീം വില്ലേജ് സോൺ ഉദ്ഘാടനം പി ടി.ഉഷ എം.പി. നിർവ്വഹിക്കുമെന്ന് സംഘാടകർ അറിയിച്ചു.



സാമൂഹ്യ സുരക്ഷാ പെൻഷൻ തട്ടിപ്പുമായി ബന്ധപ്പെട്ട് ആറ് ഗവൺമെന്റ് ജീവനക്കാർക്ക് സസ്പെൻഷൻ. മണ്ണ് സംരക്ഷണ വകുപ്പിലെ പാർട്ടി ടൈം ജീവനക്കാർക്കെതിരെയെന്ന് നടപടി. അനധികൃതമായി കൈപ്പറ്റിയ തുക 18 ശതമാനം പലിശ സഹിതം തിരിച്ചു അടയ്ക്കാൻ ജീവനക്കാരോട് ഗവൺമെന്റ് നിർദ്ദേശിച്ചു.



ശബരിമലയിൽ തങ്ക അങ്കി രഥഘോഷ യാത്ര മറ്റന്നാൾ രാവിലെ 7ന് പാർഥ സാരഥി ക്ഷേത്രത്തിൽനിന്ന് സന്നിധാനത്തേക്ക് പുറപ്പെടും.

ഇന്ന് സന്നിധാനത്ത് ഭക്തരുടെ അണമുറിയാത്ത പ്രവാഹമാണ്. ഒരു മണിക്കൂറിൽ ദർശനം നടത്തുന്നത് 4,500 ഓളം തീർത്ഥാടകരാണ്.

കൂടുതൽ വിവരങ്ങളുമായി ആകാശവാണി പ്രതിനിധി ശ്രീജി എസ് ശ്രീധർ.

....(വോയ്സ്)....



മാനസിക വെല്ലുവിളി നേരിടുന്ന കുട്ടികളെ പങ്കെടുപ്പിച്ചുകൊണ്ട് കുടുംബശ്രീ കണ്ണൂർ ജില്ലാ മിഷന്റെ താലോലം ബഡ്സ് ജില്ലാതല കലോത്സവം തലശ്ശേരിയിൽ ഇന്ന് സമാപിക്കും. വ്യത്യസ്ത കഴിവുകൾ പുറത്തെടുത്തുള്ള കുട്ടികളുടെ പ്രകടനം ഏറെ ശ്രദ്ധേയമാവുകയാണ്.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ.

.....(വോയ്സ്).....



ചിത്രപ്പകിട്ടുമായി കേരള രാജ്യാന്തര ചലച്ചിത്ര മേള ഏഴാം ദിനത്തിലേക്ക്. ഭ്രമയുഗം, ഫയർ, അവെർനോ എന്നിവയുടേത് ഉൾപ്പെടെ 68 ചിത്രങ്ങളുടെ പ്രദർശനം ഇന്ന് നടക്കുന്നത്. ആറാം ദിനമായ ഇന്നലെ എല്ലാ തിയേറ്ററുകളിലും നിറഞ്ഞ പ്രേക്ഷക പങ്കാളിത്തമായിരുന്നു. പ്രദർശിപ്പിച്ച 67 സിനിമകളിൽ മിക്കവയും മികച്ച അഭിപ്രായം നേടി.



രാജ്യാന്തര ചലച്ചിത്രമേളയോടനുബന്ധിച്ച് മാധ്യമ പുരസ്കാരങ്ങൾക്ക് അപേക്ഷ ക്ഷണിച്ചു. ചലച്ചിത്രോത്സവം റിപ്പോർട്ട് ചെയ്യുന്ന പത്ര, ദൃശ്യ, ശ്രവ്യ, ഓൺലൈൻ മാധ്യമങ്ങൾ റിപ്പോർട്ടുകളുടെ പകർപ്പുസഹിതം ഇന്ന് ഉച്ചയ്ക്ക് ഒരു മണിക്ക് മുൻപ് മീഡിയാ സെല്ലിൽ അപേക്ഷ സമർപ്പിക്കണം.



പ്രശസ്ത സിനിമ സീരിയൽ നടീ മീന ഗണേഷ് അന്തരിച്ചു. 81 വയസ്സായിരുന്നു. ഇന്ന് പുലർച്ചെ ഷൊർണൂരിലെ സ്വകാര്യ ആശുപത്രിയിൽ ആയിരുന്നു അന്ത്യം. കഴിഞ്ഞ അഞ്ചുദിവസമായി ഇവിടെ ചികിത്സയിലായിരുന്നു. 200 ഓളം സിനിമകളിലും, 25-ൽ പരം സീരിയലുകളിലും നിരവധി നാടകങ്ങളിലും അഭിനയിച്ചിട്ടുണ്ട്.



ഭുവനേശ്വറിൽ 78-ാമത് സന്തോഷ് ട്രോഫി ദേശീയ ഫുട്ബോൾ ചാമ്പ്യൻഷിപ്പിൽ അവസാന ഗ്രൂപ്പ് മത്സരത്തിൽ കേരളം ഒഡീഷയെ എതിരില്ലാത്ത രണ്ട് ഗോളുകൾക്ക് തോൽപ്പിച്ചു. കേരളത്തിന് വേണ്ടി 40-ാം മിനുട്ടിൽ എം അജ്സലും 54-ാം മിനുട്ടിൽ എൻ റഹ്മാനും ഗോളുകൾ നേടി.

ഉച്ചക്ക് രണ്ടരക്ക് ഡൽഹി മേഘാലയയേയും, രാത്രി ഏഴരയ്ക്ക് ഗോവ തമിഴ്നാടിനെയും നേരിടും.



ഇന്ത്യ - വെസ്റ്റ് ഇൻഡീസ് വനിതാ ട്വന്റി- 20 പരമ്പരയിലെ മൂന്നാമത്തെയും അവസാനത്തെയും മത്സരം ഇന്ന് നവി മുംബൈയിലെ DY പാട്ടീൽ സ്പോർട്സ് അക്കാദമിയിൽ നടക്കും. രാത്രി ഏഴിനാണ് മത്സരം. ആദ്യ മത്സരത്തിൽ ഇന്ത്യയും രണ്ടാം മത്സരത്തിൽ വെസ്റ്റ് ഇൻഡീസും ജയിച്ചതോടെ നിലവിൽ പരമ്പര 1-1ന് സമനിലയിലാണ്.



ഭോപ്പാലിൽ 67-ാമത് ദേശീയ ഷൂട്ടിംഗ് ചാമ്പ്യൻഷിപ്പിൽ പുരുഷന്മാരുടെ 50 മീറ്റർ റൈഫിൾ 3 പൊസിഷനിൽ ഇന്ത്യൻ നാവികസേനയുടെ കിരൺ അങ്കുഷ് ജാദവ് കിരീടം നേടി. പാരിസ് ഒളിമ്പിക് വെങ്കല മെഡൽ ജേതാവ് സ്വപ്നിൽ കുസാലെയേയും, മറ്റൊരു ഒളിമ്പ്യൻ ഐശ്വര്യ പ്രതാപ് സിംഗ് തോമരെയും പരാജയപ്പെടുത്തിയാണ് കിരണിന്റെ നേട്ടം.



ഏഷ്യൻ യൂത്ത് ആന്റ് ജൂനിയർ ഭാരോദ്വഹന ചാമ്പ്യൻഷിപ്പിന് ഖത്തറിലെ ദോഹയിൽ ഇന്ന് തുടക്കമാകും. 40 വിഭാഗങ്ങളിലായി 20 വീതം മത്സരങ്ങളാണ് ചാമ്പ്യൻഷിപ്പിൽ ഉണ്ടാവുക. 28 അംഗ ഭാരോദ്വഹന സംഘമാണ് ഇന്ത്യയ്ക്കായി മത്സരിക്കുന്നത്.

